

### വ്യക്തിപരമായ വിശദീകരണം

#### പ്രീ-മെട്രിക് സ്കോളർഷിപ്പുമായി ബന്ധപ്പെട്ട ആക്ഷേപം

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): സർ, പ്രീ-മെട്രിക് സ്കോളർഷിപ്പുമായി ബന്ധപ്പെട്ടുകൊണ്ട് 9, 10 ക്ലാസ്സുകളിൽ പഠിക്കുന്ന വിദ്യാർത്ഥികളുടെ വിദ്യാഭ്യാസാനുകൂല്യം ലഭ്യമാകുന്നതിന് തടസ്സമാകുന്ന രൂപത്തിലുള്ള ഉത്തരവ് പട്ടികജാതി/പട്ടികവർഗ്ഗ വകുപ്പിൽനിന്നും കൊടുത്തുവെന്ന ആക്ഷേപം ശ്രീ. എ. പി. അനിൽ കുമാർ ഉന്നയിച്ചത് വസ്തുതാവിരുദ്ധമാണ്. 1-ാം ക്ലാസ് മുതൽ 10-ാം ക്ലാസ് വരെയുള്ള എല്ലാ പട്ടികജാതി വിദ്യാർത്ഥികൾക്കും ഇപ്പോൾ ലംപ്സം ഗ്രാന്റ് നൽകുന്നുണ്ട്. അതിന് വരുമാനപരിധി ബാധകമല്ല. 1-ാം ക്ലാസ് മുതൽ 8-ാം ക്ലാസ് വരെയുള്ള കുട്ടികൾക്ക് പ്രൈമറി എഡ്യൂക്കേഷൻ എയ്ഡ് എന്ന പേരിൽ 2000 രൂപ അധിക സഹായം ഈ ഗവൺമെന്റ് വന്നതിനുശേഷം നൽകുന്നുണ്ട്. ഇതിനും വരുമാന പരിധിയില്ല. എന്നാൽ 9, 10 ക്ലാസ്സുകളിലെ കുട്ടികൾക്ക് മാത്രമായി കേന്ദ്ര ഗവൺമെന്റ് നേരിട്ട് നടപ്പാക്കുന്ന പ്രീ-മെട്രിക് സ്കോളർഷിപ്പിനാണ് രണ്ടരലക്ഷം രൂപ വാർഷിക വരുമാന പരിധി നിശ്ചയിച്ചത്. പ്രസ്തുത പദ്ധതി

2012-ൽ ആരംഭിച്ചപ്പോൾ രണ്ട് ലക്ഷം രൂപയായിരുന്നു വരുമാനപരിധി നിശ്ചയിച്ചിരുന്നതെങ്കിൽ 2017-ൽ അത് രണ്ടരലക്ഷം രൂപയാക്കി ഉയർത്തുകയാണ് ചെയ്തത്. അന്നുമുതൽ ഈ അപേക്ഷകൾക്കൊപ്പം വരുമാനം സംബന്ധിച്ച സർട്ടിഫിക്കറ്റ് അല്ലെങ്കിൽ അഫിഡവിറ്റ് നിർബന്ധമാണ്. അത് ഇപ്പോഴും തുടരുകയാണ്. ഈ സർക്കാർ ഒരു പുതിയ ഉത്തരവും പുറപ്പെടുവിച്ചിട്ടില്ല. കേന്ദ്ര ഗവൺമെന്റ് 2012-ലും 2017-ലും പുറപ്പെടുവിച്ച ഗൈഡ്‌ലൈനിൽ പറഞ്ഞിട്ടുള്ളത്, 'The scholarship will be paid to the students whose parents/guardians income from all sources does not exceed 2,50,000/- per annum' എന്നാണ്. ഇതിന്റെ ഭാഗമായി യു.ഡി.എഫ്. സർക്കാർ അധികാരത്തിലിരുന്ന സമയത്ത് ഒരു സാക്ഷ്യപത്രം രൂപപ്പെടുത്തി. 'സ്വയം തൊഴിൽ, പ്രൈവറ്റ് സ്ഥാപനങ്ങളിൽ ജോലി ചെയ്യുന്ന രക്ഷിതാക്കൾ 50 രൂപ പത്രത്തിൽ ഹാജരാക്കേണ്ട സാക്ഷ്യപത്രത്തിന്റെ മാതൃകയാണിത്. ഇതിനുപകരം വില്ലേജ് ഓഫീസർ നൽകുന്ന വരുമാന സർട്ടിഫിക്കറ്റ് നൽകിയാലും മതിയാകും. സർക്കാർ/അർദ്ധ സർക്കാർ ജീവനക്കാർ ഈ സാക്ഷ്യപത്രം നൽകേണ്ടതില്ല. പകരം, സ്ഥാപനമേധാവി നൽകുന്ന വരുമാന സർട്ടിഫിക്കറ്റ് ഹാജരാക്കേണ്ടതാണ്.' ഇപ്പോൾ സാക്ഷ്യപത്രം മാത്രം

കൊടുത്താൽ മതി, വരുമാന സർട്ടിഫിക്കറ്റ് കൊടുക്കണമെന്ന നിർബന്ധമില്ല. ഇതിൽ ഏതെങ്കിലും ഒന്ന് കൊടുത്താൽ മതി. ഈ സാക്ഷ്യപത്രം കൊടുക്കുന്നത് 9, 10 ക്ലാസ്സുകളിലെ കുട്ടികൾക്ക് പ്രത്യേക സ്കോളർഷിപ്പ് കേന്ദ്ര ഗവൺമെന്റിൽ നിന്നും ലഭിക്കുന്നതിന് വേണ്ടിയാണ്. 9, 10 ക്ലാസ്സുകളിലെ കുട്ടികൾക്ക് സംസ്ഥാന ഗവൺമെന്റ് 930 രൂപ ലംപ്സം ഗ്രാന്റായി കൊടുക്കുന്നുണ്ട്. അതിനുപുറമെയാണ് പത്ത് മാസം 150 രൂപ വച്ച് സ്റ്റൈപ്പന്റും 750 രൂപ ബുക്ക് അലവൻസുമായി പ്രതിവർഷം 2250 രൂപ വച്ച് കേന്ദ്ര ഗവൺമെന്റ് കൊടുക്കുന്നത്. കേന്ദ്രത്തിൽ നിന്ന് ആ തുക ലഭിക്കണമെങ്കിൽ ഈ സർട്ടിഫിക്കറ്റ് അല്ലെങ്കിൽ അഫിഡവിറ്റ് കൊടുക്കണം. ഇതുമായി ബന്ധപ്പെട്ട് വരുമാന സർട്ടിഫിക്കറ്റിന് പകരം അഫിഡവിറ്റ് മാത്രം കൊടുത്താൽ മതി. സംസ്ഥാന ഗവൺമെന്റ് 950 രൂപ ലംപ്സം ഗ്രാന്റായി കൊടുക്കുന്നതാണ്. അതിനെ ഇത് ഒരു രൂപത്തിലും ബാധിക്കുന്നതല്ല.

പോസ്റ്റ് മെട്രിക് സ്കോളർഷിപ്പിന് വരുമാന സർട്ടിഫിക്കറ്റ് ആവശ്യമാണ്. കാരണം, രണ്ടരലക്ഷം രൂപ വരെ വാർഷിക വരുമാനമുള്ള കുടുംബത്തിലെ കുട്ടികൾക്ക് പൂർണ്ണ ആനുകൂല്യം കേന്ദ്ര ഗവൺമെന്റ് നൽകുകയാണ്. പോസ്റ്റ് മെട്രിക്സിൽ പഠിക്കുന്ന കുട്ടികൾക്ക് ഇവിടെ ചെലവഴിക്കുന്ന തുകയുടെ 50

ശതമാനത്തോളം തുക കേന്ദ്ര ഗവൺമെന്റ് നൽകുന്നുണ്ട്. രണ്ടരലക്ഷം രൂപയുടെ വരുമാന സർട്ടിഫിക്കറ്റ് ഗവൺമെന്റ് കൊടുക്കണം. രണ്ടരലക്ഷം രൂപ വരുമാന പരിധിവെച്ചത് അതിനാണ്. കേന്ദ്ര സഹായം കിട്ടണമെങ്കിൽ വരുമാന സർട്ടിഫിക്കറ്റ് കാണിക്കേണ്ടി വരും. പോസ്റ്റ് മെട്രിക് സ്കോളർഷിപ്പുമായി ബന്ധപ്പെട്ട് ആദ്യം തന്നെ നമ്മൾ വരുമാന സർട്ടിഫിക്കറ്റ് കൊടുക്കുന്നുണ്ട്. ഇത് പുതിയ സംഭവമല്ല, പഴയ ഗവൺമെന്റിന്റെ തുടർച്ചയാണ്. ഒരു രൂപത്തിലും 9, 10 ക്ലാസ്സുകളിൽ പഠിക്കുന്ന കുട്ടികൾ വരുമാന സർട്ടിഫിക്കറ്റ് കൊടുക്കണമെന്ന് നിർബന്ധമില്ല. ഇവിടെ ഒരു നിർദ്ദിഷ്ട ഫോറത്തിൽ പൂരിപ്പിച്ച് കൊടുത്താലും മതിയാകും. തെറ്റിദ്ധാരണ മാറ്റുന്നതിനുവേണ്ടിയാണ് ക്ലാരിഫിക്കേഷൻ എന്ന രൂപത്തിൽ ഞാൻ ഇവിടെ സൂചിപ്പിച്ചത്.

ശ്രീ. എ. പി. അനിൽ കുമാർ : സർ, അങ്ങ് സൂചിപ്പിച്ചതുപോലെ, കഴിഞ്ഞ ഗവൺമെന്റിന്റെ കാലത്ത് 2012-13-ലാണ് പദ്ധതി തുടങ്ങുന്നത്. ഇതേ രീതിയിലാണ് 9, 10 ക്ലാസ്സുകളിൽ പഠിക്കുന്ന കുട്ടികൾക്ക് സ്കോളർഷിപ്പ് കൊടുക്കുന്നത്, സെൻട്രലി സ്റ്റോൺസേർഡ് സ്കീമാണ്. ഇപ്പോൾ റീസന്റായാണ് നിങ്ങൾ ഓർഡർ ഇറക്കിയത്. കേരളത്തിൽ ആറേഴ് വർഷം ഈ ഉത്തരവില്ലാതെ സ്കോളർഷിപ്പ് കേന്ദ്ര ഗവൺമെന്റിന്റെ സഹായത്തോടെ

കൊടുത്തിരുന്നു. ഇപ്പോൾ എന്തിനാണ് ഒരു ഉത്തരവ് പുറപ്പെടുവിച്ചത് എന്നാണ് ചോദിക്കുന്നത്. അതില്ലാതെ കൊടുക്കാൻ പറ്റുമല്ലോ?

ശ്രീ. എ. കെ. ബാലൻ: സർ, വാർഷിക വരുമാനം 2,50,000 രൂപയിൽ കൂടുതലാകാൻ പാടില്ലെന്നുള്ള ഗൈഡ്‌ലൈനിനെ അടിസ്ഥാനപ്പെടുത്തിക്കൊണ്ട് അദ്ദേഹത്തിന്റെ കാലഘട്ടത്തിൽ രൂപപ്പെടുത്തിയ സാക്ഷ്യപത്രമാണ് എന്റെ കയ്യിലുള്ളത്. അത് തന്നെയാണ് ഇപ്പോഴുള്ളത്. ഇതിനപ്പുറം വേറെയൊന്നുമില്ല. ഈ സാക്ഷ്യപത്രം കൊടുത്താൽ കിട്ടുന്ന ഉപകാരമെന്ന് പറയുന്നത്, 2250 രൂപ സ്നേഷ്യലായി കേന്ദ്രത്തിൽനിന്നും ലഭിക്കും എന്നതാണ്. സാക്ഷ്യപത്രം മാത്രം പൂരിപ്പിച്ച് കൊടുത്താൽ മതി. Scheduled Caste Development Department Application form for claiming Scholarship to 9<sup>th</sup> & 10<sup>th</sup> class Scheduled Caste Students. ഇത് ഇവരുടെ കാലത്ത് ഇറക്കിയ ഫോം ആണ്. ഞങ്ങളുടെ കാലത്ത് പുതുക്കിയൊന്നും കൊണ്ടുവന്നിട്ടില്ല. ഒരു പ്രത്യേക ഉത്തരവുമില്ല.

ശ്രീ. എ. പി. അനിൽ കുമാർ : സർ, നിലവിലുള്ള ഉത്തരവിന്റെ അടിസ്ഥാനത്തിലാണ് പറയുന്നത്.

ശ്രീ. എ. കെ. ബാലൻ: സർ, വരുമാന സർട്ടിഫിക്കറ്റ് വേണമെന്ന

ഉത്തരവില്ല. ആ ഉത്തരവിൽ പറയുന്നത്, രക്ഷകർത്താവിന്റെ വിവരങ്ങൾ-  
പേര്, വിഭാഗം, ജാതി, തൊഴിൽ, രക്ഷകർത്താവുമായുള്ള ബന്ധം,  
കുടുംബത്തിന്റെ വാർഷിക വരുമാനം തുടങ്ങിയ വിവരങ്ങൾ നൽകുക  
എന്നതാണ്.

Note: 9, 10 ക്ലാസ്സുകളിലെ സ്കോളർഷിപ്പ് 2,50,000 രൂപയിൽ താഴെ വരുമാന  
പരിധിയുള്ള വിദ്യാർത്ഥികൾക്ക് മാത്രമാണ് അനുവദിക്കുന്നത്.

ഇതിൽ വരുമാന സർട്ടിഫിക്കറ്റ് ഹാജരാക്കണമെന്ന് ഞങ്ങളാരും  
പറഞ്ഞിട്ടില്ല. നിങ്ങളുടെ സാക്ഷ്യപത്രത്തിൽ രണ്ട് ഓപ്ഷൻ വെച്ചിട്ടുണ്ട്. ഈ  
ഗവൺമെന്റ് വന്നതിനുശേഷം ഒരു ഉത്തരവും ഇറക്കിയിട്ടില്ല. ബഹുമാനപ്പെട്ട  
മെമ്പർക്ക് പരിശോധിക്കണമെങ്കിൽ രേഖകൾ ഞാൻ മേശപ്പുറത്തുവെക്കാം.

ശ്രീ. എ. പി. അനിൽ കുമാർ: സർ, 2012-ൽ ഉത്തരവ് വരുന്നത്,  
പ്രത്യേകിച്ച് ഉത്തരേന്ത്യൻ സംസ്ഥാനങ്ങളിൽ 9, 10 ക്ലാസ്സുകളിലെ കുട്ടികളുടെ  
ഡ്രോപ്പ് ഔട്ട്സ് പരിഹരിക്കുന്നതിനുവേണ്ടി കേന്ദ്ര ഗവൺമെന്റ്  
കൊണ്ടുവന്നതാണ്. കേരളത്തിൽ ആദ്യമായാണ് എസ്.സി./എസ്.ടി.  
വിഭാഗങ്ങൾക്കുള്ള ഏതെങ്കിലും വിധത്തിലുള്ള സ്കോളർഷിപ്പും മറ്റ് ഏതെങ്കിലും  
ആനുകൂല്യങ്ങളും അത് വരുമാനത്തിന്റെ അടിസ്ഥാനത്തിലാണെന്ന്

പറയുമ്പോൾ നിലവിൽ ഇന്ത്യയിൽ ഭരണഘടന നൽകുന്നത് സാമ്പത്തികമായ പിന്നോക്കാവസ്ഥയല്ല, സാമൂഹിക പിന്നോക്കാവസ്ഥയാണ്. ആ അടിസ്ഥാനപരമായ വ്യത്യാസമാണ് ഗവൺമെന്റ് ഉത്തരവിലൂടെ വരുത്തിയിട്ടുണ്ടെന്ന് ഞാൻ പറയുന്നത്. ഇത് ഇല്ലാതെ തന്നെ ചെയ്യാൻ കഴിയുമെന്ന് മാത്രമേ പറയുന്നുള്ളൂ. വേറെ തർക്കത്തിനില്ല.

ശ്രീ. എ. കെ. ബാലൻ : സർ, ഈ വകുപ്പ് കൈകാര്യം ചെയ്ത ശ്രീ. എ.

പി. അനിൽ കുമാർ ഇങ്ങനെ പറയരുത്. വരുമാന സർട്ടിഫിക്കറ്റ് ഹാജരാക്കണമെന്ന് ആവശ്യപ്പെട്ടുകൊണ്ട് ഒരു ഉത്തരവും ഈ ഗവൺമെന്റ് ഇന്നേവരെ പ്രസിദ്ധീകരിച്ചിട്ടില്ല. പ്രീ-മെട്രിക് സ്കോളർഷിപ്പുമായി ബന്ധപ്പെട്ടുകൊണ്ടുള്ള ആനുകൂല്യം കിട്ടണമെങ്കിൽ നിങ്ങൾ പ്രസിദ്ധീകരിച്ച ഫോറം ഇപ്പോൾ പൂരിപ്പിക്കണമെന്ന് മാത്രമേ പറയുന്നുള്ളൂ. വരുമാന സർട്ടിഫിക്കറ്റ് ഹാജരാക്കണമെന്ന് ആരും പറയുന്നില്ല. പോസ്റ്റ് മെട്രിക് സ്കോളർഷിപ്പിന് നിങ്ങളുടെ കാലത്തും ഞങ്ങളുടെ കാലത്തും വരുമാന സർട്ടിഫിക്കറ്റ് ഹാജരാക്കണം. കാരണം, വരുമാന പരിധി രണ്ടരലക്ഷം രൂപയ്ക്ക് മുകളിലുള്ളവർക്ക് സ്കോളർഷിപ്പ് സംസ്ഥാന സർക്കാരും രണ്ടരലക്ഷം വരെയുള്ളവർക്ക് പരിപൂർണ്ണമായി കേന്ദ്ര സർക്കാരുമാണ് നൽകുന്നത്.

കേന്ദ്രത്തിൽ നിന്ന് തുക കിട്ടണമെങ്കിൽ ഈ കണക്ക് നമ്മൾ കൊടുക്കണം. കണക്ക് കൊടുക്കുമ്പോൾ വരുമാന സർട്ടിഫിക്കറ്റ് ഹാജരാക്കേണ്ടി വരും. കാലാകാലമായി പോസ്റ്റ് മെട്രിക്ക് സ്കോളർഷിപ്പിന് വരുമാന സർട്ടിഫിക്കറ്റ് വാങ്ങാറുണ്ട്. 9, 10 ക്ലാസ്സുകളിൽ വരുമാന സർട്ടിഫിക്കറ്റ് വാങ്ങാറില്ല. ഒരു സാക്ഷ്യപത്രം മാത്രം മതി. യു.ഡി.എഫ്.ന്റെ കാലഘട്ടത്തിലാണ് കൊണ്ടുവന്നത്. ഇപ്പോഴും 9, 10 ക്ലാസ്സുകളിലെ കുട്ടികൾക്ക് വിദ്യാഭ്യാസ ആനുകൂല്യം കിട്ടാൻ വരുമാന സർട്ടിഫിക്കറ്റ് ഹാജരാക്കണമെന്ന ഒരു ഉത്തരവും സർക്കുലറും ഗവൺമെന്റിന്റെ ഭാഗത്തുനിന്ന് പോയിട്ടില്ല.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ഞാൻ ഇക്കാര്യം ഡെപ്യൂട്ടി സ്പീക്കറുമായി സംസാരിച്ചു. അദ്ദേഹം പറഞ്ഞത്, പണ്ടുമുതലേ കേന്ദ്ര ഗവൺമെന്റ് വരുമാന സർട്ടിഫിക്കറ്റ് ആവശ്യപ്പെടാറുണ്ടായിരുന്നെങ്കിലും സംസ്ഥാന ഗവൺമെന്റ് അത് ഗൗരവത്തിലെടുത്ത് മുന്നോട്ട് പോയിട്ടില്ലെന്നാണ്. കാരണം, അല്ലെങ്കിൽ അത് സംവരണത്തിന് എതിരാണ്. അത് പെർഫോമയിൽ ഉണ്ടെങ്കിൽ പോലും അത് കണക്കാക്കാതെയാണ് മുന്നോട്ടുപോകുന്നത്. അതാണ് അങ്ങ് ശ്രദ്ധിക്കേണ്ടത്.

ശ്രീ. എ. കെ. ബാലൻ : സർ, ബഹുമാനപ്പെട്ട ഡെപ്യൂട്ടി സ്പീക്കർ ഇങ്ങനെ



പറയുമെന്ന് ഞാൻ വിശ്വസിക്കുന്നില്ല. കേന്ദ്രത്തിൽ നിന്ന് നമുക്ക് പോസ്റ്റ്  
മെട്രിക് സ്കോളർഷിപ്പ് കിട്ടണമെങ്കിൽ നമ്മൾ കണക്ക് കൊടുക്കണം.  
അതിനുവേണ്ടി വരുമാന സർട്ടിഫിക്കറ്റ് കൊടുക്കുന്നുണ്ട്. പ്രീ-മെട്രിക്  
സ്കോളർഷിപ്പിന് അതിന്റെ ആവശ്യമില്ല.

(ഡോ. ടി. എം. തോമസ് ഐസക്)